

Bhaja Govindam

భజ గోవిందం

(మోహముద్గరః)

భజ గోవిందం భజ గోవిందం

గోవిందం భజ మూఢమతే |

సంప్రాప్తే సన్నిహితే కాలే

న హి న హి రక్షతి డుక్యఞ్ కరణే || 1 ||

మూఢ జహీహి ధనాగమతృష్ణాం

కురు సద్బుద్ధిం మనసి వితృష్ణాం |

యల్లభసే నిజకర్మోపాత్తం

విత్తం తేన వినోదయ చిత్తం || 2 ||

నారీస్తనభరనాభీదేశం

దృష్ట్వా మా గా మోహవేశం |

ఏతన్మాంసవసాదివికారం

మనసి విచింతయ వారం వారం || 3 ||

నలినీదళగతజలమతితరళం

తద్వజ్జీవితమతిశయచపలం |

విద్ధి వ్యాధ్యభిమానగ్రస్తం

లోకం శోకహతం చ సమస్తం || 4 ||

యావద్విత్తోపార్జనసక్త-

-స్తావన్నిజపరివారో రక్తః |

పశ్చాజ్జీవతి జర్జరదేహీ

వార్తాం కోఽపి న పుచ్చతి గేహీ || 5 ||

యావత్పవనో నివసతి దేహీ

తావత్పుచ్చతి కుశలం గేహీ |

గతవతి వాయౌ దేహాపాయే

భార్యా బిభ్యతి తస్మిన్కాయే || 6 ||

బాలస్తావత్త్రీడాసక్త-

-స్తరుణస్తావత్తరుణీసక్తః |

వృద్ధస్తావచ్ఛింతాసక్తః

పరే బ్రహ్మణి కోఽపి న సక్తః || 7 ||

కా తే కాంతా కస్తే పుత్రః

సంసారోఽయమతీవ విచిత్రః |

కస్య త్వం కః కుత ఆయాత-

-స్తత్త్వం చింతయ యదిదం భ్రాంతః || 8 ||

సత్సంగత్వే నిఃసంగత్వం

నిఃసంగత్వే నిర్మోహత్వం |

నిర్మోహత్వే నిశ్చలతత్త్వం

నిశ్చలతత్త్వే జీవన్ముక్తిః || 9 ||

వయసి గతే కః కామవికారః

శుష్కే నీరే కః కాసారః |

క్షీణే విత్తే కః పరివారో

జ్ఞాతే తత్త్వే కః సంసారః || 10 ||

మా కురు ధనజనయౌవనగర్వం

హరతి నిమేషాత్కాలః సర్వం |

మాయామయమిదమఖిలం హిత్వా

బ్రహ్మపదం త్వం ప్రవిశ విదిత్వా || 11 ||

దినయామిన్యో సాయం ప్రాతః

శిశిరవసంతౌ పునరాయాతః |

కాలః క్రీడతి గచ్ఛత్యాయు-

-స్తదపి న ముంచత్యాశావాయుః || 12 ||

కా తే కాంతాధనగతచింతా

వాతుల కిం తవ నాస్తి నియంతా |

త్రిజగతి సజ్జనసంగతిరేకా

భవతి భవార్ణవతరణే నౌకా || 13 ||

జటిలీ ముండీ లుంచితకేశః

కాషాయాంబరబహుకృతవేషః |

పశ్యన్నపి చ న పశ్యతి మూఢో

హ్యుదరనిమిత్తం బహుకృతవేషః || 14 ||

అంగం గలితం పలితం ముండం

దశనవిహీనం జాతం తుండం |

వృద్ధో యాతి గృహీత్వా దండం

తదపి న ముంచత్యాశాపిండం || 15 ||

అగ్రే వహ్నిః పృష్ఠే భానూ

రాత్రౌ చుటుకసమర్పితజానుః |

కరతలభిక్షస్తరుతలవాస-

-స్తదపి న ముంచత్యాశాపాశః || 16 ||

కురుతే గంగాసాగరగమనం

వ్రతపరిపాలనమథవా దానం |

జ్ఞానవిహినః సర్వమతేన

ముక్తిం న భజతి జన్మశతేన || 17 ||

సురమందిరతరుమూలనివాసః

శయ్యా భూతలమజినం వాసః |

సర్వపరిగ్రహభోగత్యాగః

కస్య సుఖం న కరోతి విరాగః || 18 ||

యోగరతో వా భోగరతో వా

సంగరతో వా సంగవీహినః |

యస్య బ్రహ్మణి రమతే చిత్తం

నందతి నందతి నందత్యేవ || 19 ||

భగవద్గీతా కించిదధీతా

గంగాజలలవకణికా పీతా |

సకృదపి యేన మురారిసమర్చా

క్రియతే తస్య యమేన న చర్చా || 20 ||

పునరపి జననం పునరపి మరణం

పునరపి జననీజరరే శయనం |

ఇహ సంసారే బహుదుస్తారే

కృపయాపారే పాహి మురారే || 21 ||

రథ్యాకర్పటవిరచితకంఠః

పుణ్యాపుణ్యవివర్జితపంఠః |

యోగీ యోగనియోజితచిత్తో

రమతే బాలోన్మత్తవదేవ || 22 ||

కస్త్వం కోఽహం కుత ఆయాతః

కా మే జననీ కో మే తాతః |

ఇతి పరిభావయ సర్వమసారం

విశ్వం త్యక్త్వా స్వప్నవిచారం || 23 ||

త్వయి మయి చాన్యత్రైకో విష్ణు-

-ర్వ్యర్థం కుప్యసి మయ్యసహిష్ణుః |

సర్వస్మిన్నపి పశ్యాత్మానం

సర్వతోత్సుజ భేదాజ్ఞానం || 24 ||

శత్రౌ మిత్రే పుత్రే బంధౌ

మా కురు యత్నం విగ్రహసంధౌ |

భవ సమచిత్తః సర్వత్ర త్వం

వాంఛస్యచిరాద్యది విష్ణుత్వం || 25 ||

కామం క్రోధం లోభం మోహం

త్యక్త్వాత్మానం భావయ కోఽహం |

ఆత్మజ్ఞానవిహీనా మూఢా-

-స్తే పచ్యంతే నరకనిగూఢాః || 26 ||

గేయం గీతానామసహస్రం

ధ్యేయం శ్రీపతిరూపమజస్రం |

నేయం సజ్జనసంగే చిత్తం

దేయం దీనజనాయ చ విత్తం || 27 ||

సుఖతః క్రియతే రామాభోగః

పశ్చాద్ధంత శరీరే రోగః |

యద్యపి లోకే మరణం శరణం

తదపి న ముంచతి పాపాచరణం || 28 ||

అర్థమనర్థం భావయ నిత్యం

నాస్తి తతః సుఖలేశః సత్యం |

పుత్రాదపి ధనభాజాం భీతిః

సర్వత్రైషా విహితా రీతిః || 29 ||

ప్రాణాయామం ప్రత్యాహారం

నిత్యానిత్యవివేకవిచారం |

జాప్యసమేతసమాధివిధానం

కుర్వవధానం మహాదవధానం || 30 ||

గురుచరణాంబుజనిర్భరభక్తః

సంసారాదచిరాద్భవ ముక్తః |

సేంద్రియమానసనియమాదేవ

ద్రక్ష్యసి నిజహృదయస్థం దేవం || 31 ||

ఇతి శ్రీమత్పరమహంసపరివ్రాజకాచార్యస్య

శ్రీగోవిందభగవత్పూజ్యపాదశిష్యస్య

శ్రీమచ్ఛంకరభగవతః కృతౌ మోహముద్గరః

సంపూర్ణం |